

رہبر معظم کا یونیورسٹیوں کے ہزاروں رضا کار طلباء سے خطاب - 31 / Oct / 2007

بسم اللہ الرحمن الرحیم

میں آپ تمام عزیز جوانوں کو خوش آمدید کہتا ہوں، امید ہے کہ آپ کے پاک، نورانی اور روشن دل جو کہ الطاف الہی کی جلوہ گاہ ہیں، مستقبل میں یعنی آپ کی بابرکت طولانی عمر کے ہر موڑ پر، انشا اللہ آپ کی رہنمائی کرتے رہیں گے۔

میرے عزیز جوانو! میرے فرزندو! آپ اسکولی اور یونیورسٹی طلبہ سے یہ ملاقات چارنومبر (تیرہ آبان) کے نہایت اہم دن کی مناسبت سے ہے چارنومبر حقیقت میں جوانوں کا دن ہے اسکولی اور یونیورسٹی کے جوان طلبہ کا دن ہے۔

آپ لوگوں کی ولادت سے سالہا قبل چارنومبر سنہ ۱۹۶۴ (۱۳ / آبان سنہ ۱۳۴۳ ہجری شمسی) کے دن سے متعلق ہماری قوم کے اذہان میں جو سب سے پہلی یاد ہے وہ یہ ہے کہ جس وقت برسہا برس تک اس ملک پر بدقسمتی سے امریکی کارندوں کی حکمرانی تھی اس وقت انہوں نے ہمارے بزرگوار امام (رہ) کو کیپیٹولیشن () بعد سال کئی لیکن کردیا بدر ملک کر کے گرفتار سے قم میں جرم کے مخالفت کی قانون امریکی نامی capitulation ٹھیک اسی دن جوانوں کی طرف سے اہم تاریخی واقعات رقم کرنے کی باری آگئی اور انہوں نے ایسا کر دکھایا۔

چارنومبر ۱۹۷۸ کو ایک اور تلخ تاریخی واقعہ یہ پیش آیا کہ ملک پر مسلط انہیں امریکی کارندوں کے ہاتھوں ہمارے اسکولی طلبہ کی جانیں لی گئیں، ان کا قتل عام کیا گیا امریکہ نے اپنے کارندوں کے ہاتھوں ہمارے ملک و قوم کو یہ دوسرا نقصان پہنچایا لیکن اس کے بعد اسی تاریخ کو تیسرا واقعہ پیش آیا یعنی اسی کے اگلے سال چارنومبر ۱۹۷۹ کو ایرانی جوانوں کی طرف سے امریکہ کے منہ پر طمانچہ لگا۔

کئی برسوں سے امریکی اس تیسرے واقعہ کو ایران کی طرف سے جارحیت کے بطور پیش کر رہے ہیں، اس پر واویلا مچا رہے ہیں لیکن (ٹھیک اسی دن پیش آئے) پہلے دو واقعات فراموشی کی نذر کر کے اسے تاریخ سے مٹا رہے ہیں اس قسم کی تاریخی خیانتیں بہت ہوئی ہیں البتہ حقیقت یہی ہے کہ امریکی سفارت خانہ یعنی جاسوسی اڈے پر قبضہ اس مغرور اور اندرونی معاملات میں مداخلت اور حکومت کے منہ پر ایرانی جوانوں کی طرف سے زوردار طمانچہ تھا جس نے سالہا سال سے ہمارے ملک، ہماری قوم اور ہمارے قدرتی وسائل کو اپنی مٹھی میں لے رکھا تھا۔

پوری تاریخ میں قوموں کا یہی حال رہا ہے تاریخ پر نظر کرنے سے ہمیں قوموں اور انسانی اکائیوں کی عام تقدیر کا پتہ چلنا چاہئے یہ ایک سبق ہے جو راستہ دکھاتا ہے یہ قوموں کی تقدیر ہے قوموں کی عام تاریخ ہے۔ جو قوم ظالمانہ عالمی سیاسی قوانین کے تحت مظلوم واقع ہوئی ہے وہ یا تو مٹ جاتی ہے یا بن جاتی ہے یا برداشت کرتی رہتی ہے یا جواب دینے پر آمادہ ہو جاتی ہے یہی دو صورتیں ہیں اور ان میں سے قوم جس کا انتخاب کرتی ہے اسی کی بنیاد پر اس کی تقدیر کا فیصلہ ہوتا ہے اس بات پر آپ جوان خوب غور و فکر کریں اس سے ہمیں راستہ کی نشان دہی ہوتی ہے تسلط پسند طاقتوں کے تحت تسلط پذیر ممالک سے ظالمانہ تعلقات کی تاریخ ہمیشہ سے ہے یہ آج اور کل کی بات نہیں ہے۔

کچھ طاقتیں اپنی فوجی و اقتصادی برتری کی وجہ سے دوسری قوموں پر ظلم و ستم کرنا اپنے لئے جائز سمجھتی ہیں کسی ملک میں گھس کر وہاں قتل عام مچانے اور اس ملک کے وسائل کو لوٹ لینے کا نام ظالمانہ تعلقات ہیں اسی کا نام ہم نے "تسلط پسند نظام" رکھ رکھا ہے تسلط پسند نظام یعنی ایک طرف تسلط پسند طاقت اور دوسری طرف تسلط پذیر۔

یہ تسلط میں دی ہوئی قوم کیا فیصلہ کرے گی؟ کیا کرے گی؟ اس سوال کا جواب اس کی تقدیر کا تعین کرے گا اگر وہ پہلا راستہ انتخاب کرتی ہے کہ جلنا اور کسی طرح جینا ہے تو واضح ہے کہ جل جل کے جینا، برداشت کرنا، سرنہ اٹھانا، ذلت بھری زندگی گزارنا اور دو تین روز جینا جس قوم کا انتخاب ہے اس کا مقدر کیا ہوگا؟ اس کا مقدر دشمن کے سامنے دب کر رہنا ہوگا۔ اگر آپ ایسی اقوام کی زندہ مثال دیکھنا چاہتے ہیں تو حالیہ دوسویں کے اندر امت مسلمہ کو دیکھئے۔

ان آخری دوسویں میں اسلامی ممالک نے اسی راستہ کا انتخاب کیا ہے یعنی جل جل کے جینے کا، سرنہ اٹھانے کا انتخاب کیا ہے ان حالات میں قصور کس کا ہے؟ پڑھے لکھے لوگوں کا، علماء کا، جن جوانوں کی معاشرہ کو ضرورت ہے اور ان سے امیدیں وابستہ ہیں ان کا قصور ہے ایسی قوموں کا حال یہی ہوا کرتا ہے جو ہوا ہے۔ اتنی غنی ثقافتی میراث اور اتنے درخشاں سیاسی ماضی کے باوجود نوبت یہ آ جاتی ہے کہ ان دو صدیوں میں تقریباً تمام اسلامی ممالک سامراج کے ماتحت تھے کچھ بھرپور سامراجی قبضہ میں تھے جیسے بہت سارے عرب ممالک اور کچھ بالواسطہ طور پر، گویا جدید سامراج کے ماتحت تھے جیسے طاغوتی دور میں خود ہمارا ملک، تو پہلے راستہ کے انتخاب کا نتیجہ یہی ہے سائنس میں پیچھے رہ جاتے ہیں، بین الاقوامی سطح پر کوئی وقار نہیں رہ جاتا، عام زندگی میں غربت روز بروز بڑھتی رہتی ہے قوت افراد کی بے کار ہو جاتی ہے، قدرتی وسائل لٹ جاتے ہیں یہ انجام ہوتا ہے یعنی پورے پورے ممالک برباد ہو جاتے ہیں اس کے برخلاف تسلط پسند طاقتیں انہیں کے وسائل استعمال کر کے خود کودن بدن مضبوط کرتی اور مزید قابض ہوتی جاتی ہیں، ان پر مزید زور آزمائی کرتی ہیں۔

لیکن دوسرا راستہ قوم کی تقدیر بدل دیتا ہے " ان اللہ لا یغیر ما بقوم حتی یرغیروا ما بانفسہم " اب کون سا راستہ انتخاب کرنا ہے یہ خود قوم کا کام ہے اگر اس طرح کی مظلوم قوم کے بیچ سے کچھ بزرگ ہستیاں وجود میں آجائیں، کچھ آزاد لوگ پیدا ہو جائیں، سرکردہ علماء شجاعت سے میدان میں وارد ہو جائیں اور عوام کی اکائیاں بھی سامنے آجائیں اور زودگذر لذتوں اور ناچیز آرام و آسائش سے کنارہ کشی کر کے جدوجہد کا راستہ اختیار کرتے ہوئے شہادت سے لولگا لیں تو اس طرح وہ خود کو زیر تسلط رہنے کی ذلت سے نجات دلا سکتے ہیں اسلامی انقلاب کے ذریعہ ایرانی قوم نے اسی راستہ کا انتخاب کیا ہے۔

اس میں بنیادی کردار امام (رہ) اور امت کا ہے، ہمارے ملک کی بے نظیر اور ناقابل فراموش تاریخی شخصیت ہمارے بزرگوار امام (رہ) کی طرف سے اس تحریک کو آگے بڑھانے کے کام اور ان کی آواز پر امت کی طرف سے لبیک کہنے نے تاریخ کا رخ موڑ دیا ہم نے طمانچہ کھایا تھا تو جواب میں طمانچہ مار دیا۔ اسلامی انقلاب، استکباری طاقت امریکہ کی کئی سالوں سے چلی آرہی ظالمانہ تسلط پسندی، گھمنڈ، جارحیت، مداخلت، اور قوم کی اہانت کے جواب میں ایک زوردار طمانچہ تھا۔ اس کا ایک نمونہ چارنومبر کا واقعہ ہے جو کہ جوانوں کا کارنامہ ہے، انقلاب میں ہر طبقہ نے کردار ادا کیا ہے، خواتین نے اہم کردار ادا کیا ہے، مردوں نے اہم کردار ادا کیا ہے، ہر طبقہ میدان میں وارد ہوا اور یہ عظیم واقعہ رونما ہوا۔

واضح سی بات ہے کہ تسلط پسند طاقت جلدی اور آسانی سے ہتھیار نہیں ڈالتی، آسانی سے پیچھے نہیں ہٹتی، قوم کو اپنی پوزیشن مضبوط رکھنے کے لئے جنگ جاری رکھنا پڑتی ہے آپ جنگ جاری رکھے ہوئے ہیں اس جنگ کے لئے ہمیشہ میدان کی ضرورت نہیں ہے لیکن ہاں اس جنگ کا میدان انسانی ظرف اور ارادے ہیں قوم اگر آزادی اور عزت کی راہ پر گام زن رہنے کے لئے پر عزم ہو تو آگے بڑھے گی اور اسی بات نے ایران میں حقیقت کا روپ دھارا ہے عزیز جوانو! آپ اس ملک کی ایک عظیم حقیقت کے وارث ہیں۔

ایک دور میں ہمارا ملک خطہ پر استکباری تسلط کا حساس اور بنیادی مرکز تھا، خائن حکمران، منحوس پہلوی خاندان، رشوت خور فریب خوردہ افراد، خاموش پڑھے لکھے لوگ، لاتعلقی علماء وغیرہ سب کے اشتراک سے قوم کا حال ایک ٹھہرے ہوئے پانی کی مثل ہو گیا تھا تسلط پسند جو چاہتے تھے اس قوم کے ساتھ کرتے تھے اس کی ایک مثال کیپیٹولیشن (capitulation) ہے جس کا میں نے تذکرہ کیا ہے ایرانی پارلیمنٹ نے قانون پاس کیا کہ ایران کے اندر امریکی مجرم کے خلاف ایرانی کورٹ میں مقدمہ نہیں چلایا جا سکتا، اس وقت امام (رہ) نے آواز اٹھائی، لوگوں کو حقائق سے آگاہ کیا، اگر ایک نچلی سطح کا امریکی فوجی اہلکار، ایک امریکی میجر، ایک امریکی باورچی ہمارے ملک کی بزرگترین علمی، مذہبی اور سیاسی شخصیت کی توہین کرے تو ایرانی قوم کو اس کے خلاف مقدمہ چلانے کی اجازت نہیں تھی، وہی حرکت جو اس وقت ان ممالک میں ہو رہی ہے جہاں امریکی ظلم کر رہے ہیں آپ ملاحظہ کیجئے کہ یہی " یلک واٹر " نامی امریکی کمپنی بغداد میں بے گناہ لوگوں پر گولیاں برسا دیتی ہے تو کسی میں اتنی ہمت نہیں ہے جو ان پر مقدمہ چلا سکے، ان سے پوچھ سکے کہ تم نے کیوں ایسا کیا ہے؟ اس طرح کے حالات ایران کے اندر پیدا کرنا ان کی کوشش تھی یہ جس قوم پر قبضہ کرتے ہیں اس پر ذرہ برابر رحم نہیں کرتے اس قوم کو ہوش میں آنا ہوگا، ہوشیار رہنا ہوگا اور اپنا راستہ ڈھونڈھنا ہوگا ایرانی قوم نے اپنا

راستہ ڈھونڈ لیا ہے۔

البتہ ہمارا سرمایہ بھی بہت لگا ہے، انہیں میں سے ایک آٹھ سالہ جنگ تھی جس کا تاوان ایرانی قوم کو ادا کرنا پڑا لیکن اس کے مقابلہ میں آزادی اور عزت حاصل کر لی اس وقت ایرانی قوم، ایرانی جوان، عالم اسلام اور دوسرے بہت سے ممالک کے لئے، قوموں کے لئے، پڑھے لکھے لوگوں کے لئے نمونہ عمل ہیں پورے عالم اسلام کی یونیورسٹیوں میں ایران کی اہمیت دوسرے کسی بھی ملک سے زیادہ ہے اس کی وجہ ایرانی قوم کی طرف سے اپنے انہیں ارادوں کا اظہار اور اپنے مقدر کی تبدیلی ہے۔

اسی راستہ پر گامزن رہنا چاہیئے آپ جوانوں سے امیدیں وابستہ ہیں خود کو تیار کیجئے صرف فوجی جنگ ہی کا مسئلہ نہیں ہے کہ ہم کہیں کہ خود کو فوجی جنگ کے لئے تیار کیجئے اگر اس ملک میں فوجی جنگ کا موقع آجائے تو ان کروڑوں جوانوں، ان بچوں، ان والدین نے اس امتحان میں اچھی کارکردگی کا مظاہرہ کیا ہے ماضی میں انہوں نے ثابت کیا ہے کہ یہ کیا کریں گے مستقبل میں بھی وہی کریں گے لیکن بات صرف اتنی نہیں ہے، سائنس، قوت ارادی، خلاقیت، تعمیر نو اور رشد و نمو بھی ایرانی جوان کو حاصل کرنا ہے جس قدر ہم اسلامی تعلیمات سے دور ہوتے جائیں گے، کوشش اور تگ و دو ترک کر دیں گے اتنا ہی نقصان اٹھائیں گے اتنا ہی موت و زندگی کی اس تاریخی جنگ میں پسپائی اختیار کرنا پڑے گی، نقصان اٹھانا پڑے گا۔

ایرانی قوم کو سائنسی میدان میں آگے بڑھنا چاہیئے، اقتصادی میدان میں تگ و دو کرنا چاہیئے، حکومت اور عوام کے درمیان اتحاد اور یکجہتی کو محکم کرنا چاہیئے نیز پوری قوم خصوصاً جوانوں میں معرفت، آگاہی اور روحانی و فکری صلاحیتوں میں اضافہ ہونا چاہئے۔

ہماری یونیورسٹیوں میں یہ علم و سیاست کے مجسمے، مختلف انجمنیں، اسلامی انجمنیں، اسلامی سوسائٹیاں، انصاف پسند تحریک اور رضاکار طلبہ کے علاوہ دسیوں تنظیمیں جو مختلف ناموں سے یونیورسٹیوں اور کالجوں میں سرگرم ہیں یہ سب کی سب ایرانی قوم کی کوششوں کا نتیجہ ہیں انہیں اور مضبوط کرنا چاہئے اس طرح پوری قوم رضاکار بن جائے گی اس قوم کے بد خواہ رضاکار کا غلط مطلب بیان کرتے ہیں لیکن رضاکار کے معنی یہ ہیں۔

رضاکار کا مطلب ہے کہ ہر جوان یہ جان اور سمجھ لے کہ اس کا ملک مستقل، آزاد اور آباد ہونا چاہئے اور اس کے لئے کوشش کرے، اپنے ذمہ کوئی کام لے لے کوئی ذمہ داری اٹھا لے تو یہ ہوگی رضاکاری، رضاکار ایک مقدس لفظ ہے ایک قوم کی رضاکاری کا مطلب ہے اس قوم کی ہمیشہ آمادگی اور ہوشیاری خاص طور سے جو جوان حصول علم میں مشغول ہیں، اسکولی اور یونیورسٹی طلبہ اور ان کے ساتھ ساتھ ملک کے حکام بھی انہیں معنی میں

رضا کار بن جائیں جب یہ ہو جائے گا تو قوم کو کوئی نقصان نہیں ہوگا اور یہ روز بروز ترقی کرے گی ایسا ہمارے ملک میں ہوا ہے اس لئے ہمارے ملک نے ترقی کی ہے۔

آپ عزیز جوان یہ جان لیجئے کہ اس وقت ملک کی حالت سیاسی، سائنسی، اقتصادی اور اسلامی و انقلابی جذبوں کی رشد و نمو کے لحاظ بیس سال پہلے کے مقابلہ میں کافی بدل چکی ہے ہم نے کافی ترقی کی ہے جو چیز سامنے دکھائی دے رہی ہے، محسوس ہو رہی ہے، اندازہ لگانے کے قابل ہے وہ ہماری سائنسی ترقی ہے جوہری پروگرام اس کی ایک مثال ہے دوسری بھی بہت سی مثالیں ہیں البتہ ہمارے دشمن اس ترقی کے مخالف ہیں۔

آج ایران کا ایٹمی پروگرام امریکہ جیسے ملک کی خارجہ سیاست کا بنیادی مسئلہ بن چکا ہے کیوں؟ اس لئے کہ یہ ایسی قوم کی ترقی کی علامت ہے جس کی ترقی کے وہ مخالف ہیں وہ نہیں چاہتے کہ یہ قوم طاقتور بنے، سائنسی طاقت حاصل کرے، نفسیاتی طاقت حاصل کرے، خود اعتمادی پیدا کرے تاکہ وہ پھر سے تسلط قائم کر سکیں اسی وجہ سے مخالف ہیں۔

آج جب امریکی کچھ نہیں کر پارے ہیں تو اپنے ذرائع ابلاغ میں ان کے سیاست دان یہی بات لے کے بیٹھے ہوئے ہیں کہ عراق میں ایرانی ہمارے سپاہیوں کو مار رہے ہیں جو صاف جھوٹ ہے، ان پر سوال اٹھ رہے ہیں اس وقت امریکی حکومت پر عراق میں ان کی احمقانہ اور ظالمانہ پالیسی کی وجہ سے خود وہاں کی عوام کی طرف سوال اٹھ رہے ہیں ہمارے جوانوں کو عراق بھیج کر قتل کر رہے ہو؟ تو اپنی عوام کو انہیں جواب دینا ہے تو کیا جواب دے رہے ہیں کہ ہم نہیں بلکہ انہیں ایرانی مار رہے ہیں جو صاف اور سفید جھوٹ ہے، ان کے اپنے ہاتھ اپنے جوانوں اور فوجیوں کے خون سے رنگے ہیں یہ عراق میں کیا کر رہے ہیں؟ ہزاروں کیلومیٹر کے فاصلہ سے انہوں نے اپنے فوجیوں کو کس کام کے لئے عراق بھیج رکھا ہے؟ کس لئے لڑ رہے ہیں؟ اس وقت مشرق وسطیٰ میں بدامنی کی اصل وجہ امریکیوں کی موجودگی اور ان کی مداخلت ہے عراق، لبنان اور فلسطین میں بدامنی انہیں کی وجہ سے ہے، انہیں کی وجہ سے ان ممالک میں غیر یقینی صورتحال ہے دنیا آج یہ بات سمجھ رہی ہے خوش قسمتی سے قومیں بیدار ہو چکی ہیں آپ ملاحظہ کر رہے ہیں کہ امریکی صدر اور دیگر حکام کسی بھی حال میں دنیا کے کسی گوشہ میں قدم رکھتے ہیں تو وہاں عوامی رد عمل سامنے آتا ہے، لوگ امریکی پرچم نذر آتش کرتے ہیں، بش کا پتلا جلاتے ہیں اسے کہتے ہیں تنہا ہو جانا۔

اس وقت امریکی طاقت، اس کے سپر پاور ہونے کا دبدبہ اقوام عالم کی نگاہ میں ختم ہو چکا ہے، قومیں بیدار ہو چکی ہیں اب ان میں جرأت و ہمت آ گئی ہے اور اس سب کی اصل وجہ آپ ہیں آپ ایرانی قوم، آپ جوانوں نے قیام کیا، انقلاب لائے، حق بات کہی، اس پر قائم رہے "ان الذین قالوا ربنا اللہ ثم استقاموا" آپ ثابت قدم رہے تو اس کا نتیجہ یہ ہے کہ خدا آپ پر اپنی رحمت و برکت نازل کر رہا ہے "تتنزل علیہم الملائکۃ الا تخافوا ولا تحزنوا" ایرانی جوان کے دل میں دشمن کا خوف و ہراس نہیں ہے ہمارے جوان دشمن سے نہیں ڈرتے دشمن کے تسلط میں

ہونے کی وجہ سے ان کے دل میں ڈر نہیں ہے " الا تخافوا ولا تحزنوا " ڈر نہیں ہونا چاہئے، حزن و غم نہیں ہونا چاہئے
خدا کے ملائکہ اور فرشتوں کا آپ سے یہی پیغام ہے۔

عزیز جوانو! میری سفارش یہ ہے کہ آپ اس راستے پر گامزن رہیں ملک کا مستقبل روشن ہے، افق بالکل روشن ہے
لیکن منحصر ہے آپ کے ارادوں پر، آپ کی کارکردگی پر، آپ کی خودسازی پر، سائنسی پیشرفت پر، دینی خودسازی
پر، خدا نے جو آپ کو دل و روح دیا ہے اسے ہرجگہ پاک رکھنے پر! تلاش و کوشش اور خودسازی وہ چیز ہے جو آپ
کے ملک کو انشا اللہ قدرت و عزت کی بلندیوں تک پہنچا دے گی۔

دعا کرتا ہوں کہ شہدا کی ارواح مطہرہ اور امام (رہ) کی روح مطہرہ ہمیشہ آپ کی حامی رہے، حضرت ولی عصر (ع
اروحنا فداہ) کا قلب مقدس آپ سے راضی و خشنود رہے، اور انشا اللہ آپ وہ درخشاں دن اور وہ خوبصورت مستقبل
دیکھیں۔

والسلام علیکم ورحمة اللہ وبرکاتہ